

महाराष्ट्र शासन

उच्च व तंत्रशिक्षण विभाग,

शासन निर्णय क्र.- कंत्राटी- २००७/ (७७/०७)/तांशि-२

मंत्रालय विस्तार भवन, मुंबई-३२

दिनांक : ५ मे, २००७

- संदर्भ : १) शासन निर्णय, उच्च व तंत्रशिक्षण विभाग क्र.बैठक-१००२/(११/२००२)/ आस्था-१, दि.२५.७.२००२
२) शासन पुरकपत्र, उच्च व तंत्रशिक्षण विभाग क्र.संकीर्ण-१००२/(५५३/०२)/ आस्था-१, दि.२७.८.२००२
३) शासन निर्णय, उच्च व तंत्रशिक्षण विभाग क्र.संकीर्ण-१००२/(५५३/२००२)/ आस्था-१, दि.१९.७.२००३
४) शासन निर्णय उच्च व तंत्रशिक्षण विभाग क्र.एससीटी-६५०५/(१७४/०५)/तांशि-४, दि.२१.१०.२००५
५) संचालक, तंत्रशिक्षण, महाराष्ट्र राज्य, मुंबई यांचे पत्र क्र.४अ/आस्था/२००७/२४०, दि.१२.२.२००७

प्रस्तावना : तंत्रशिक्षण संचालनालयाच्या अधिपत्याखालील शासकीय तंत्र निकेतनातील रिक्त असलेली शिक्षकीय पदे कंत्राटी स्वरूपात भरण्याबाबत संदर्भ क्र. १ ते ३ मध्ये विहीत केलेले कार्यपध्दती अवलंबण्यात येत आहे. त्यानुसार रिक्त पदे भरण्याबाबत तंत्रशिक्षण संचालनालयाच्या संकेत स्थळावर (वेबसाईट) विस्तृत जाहिरात प्रसिध्द करण्यात येते. उमेदवारांचे अर्ज निवडक केंद्रावर मागविले जातात, अर्जांची संख्या मर्यादित करण्यासाठी चाळणीपरीक्षा तदनंतर मुलाखती यामधून निवड यादी तयार केली जाते. निवड यादीनुसार व आरक्षण विचारात घेऊन उमेदवारांचे नियुक्ती आदेश निर्गमित केले जातात.

२. सध्याच्या कार्यपध्दतीमध्ये एका विशिष्ट कालावधीमध्ये विहीत वेळेत उमेदवारांचे अर्ज मागवून भरती प्रक्रीया पूर्ण करण्यात येते. तदनंतर काही कारणाने (बदली / सेवानिवृत्ती / राजीनामा इ.) शिक्षकीय पदे रिक्त झाल्यास ती त्वरीत भरता येत नाहीत. सदर पदे भरावयाची झाल्यास प्रतिक्षा यादीतील अत्यंत कमी गुणवत्तेच्या उमेदवारांना नियुक्ती देणे भाग पडते किंवा त्याकरीता पुन्हा भरती प्रक्रीया सुरु करावी लागते. दरम्यानच्या काळात सदर पदे रिक्त राहतात व पदे भरण्यास बराच विलंब होतो. यामुळे संबंधित संस्थांना अभ्यासक्रम पूर्ण करण्याकरीता तातडीने अध्यापकांची नियुक्ती करता येत नाही. पर्यायाने विद्यार्थ्यांचे शैक्षणिक नुकसान होऊ शकते. यास्तव, शिक्षकांची रिक्त पदे कंत्राटी स्वरूपात भरण्याची सध्याची कार्यपध्दती विचारात घेता भारत सरकारच्या शैक्षणिक गुणवत्ता सुधार योजनेनुसार, शैक्षणिक संस्थांतील शिक्षणाचा दर्जा सुधारणा व गुणवत्ता वाढ होण्याच्या दृष्टीने प्रचलित कंत्राटी शिक्षक भरती प्रक्रियेत काही सुधारणा करण्याची बाब शासनाच्या विचाराधीन होती. या संदर्भात शासनाने पुढीलप्रमाणे निर्णय घेतलेला आहे.

शासन निर्णय : कंत्राटी तत्वावरील शिक्षकांच्या नियुक्त्या या गुणवत्ताधारक उमेदवारांमधूनच करता याव्यात यासाठी सातत्यपूर्वक भरती प्रक्रीया सुरु ठेवल्यास उच्च गुणवत्तेचे लायक उमेदवार शिक्षकीय पदासाठी उपलब्ध होऊ शकतील हया दृष्टीकोनातून ऑन लाईन ॲप्लीकेशन रिसिस्ट या पध्दतीचा अवलंब करण्यास संचालक, तंत्रशिक्षण यांना शासन मंजूरी देण्यात येत आहे. याबाबतची सविस्तर कार्यपध्दत पुढीलप्रमाणे आहे.

- ◆ ऑन लाईन ॲप्लीकेशन रिसिस्ट पध्दतीनुसार उमेदवारांचे अर्ज, तंत्रशिक्षण संचालनालयाच्या संकेतस्थळी (web site www.dte.org.in) बारा महिने सतत विषयवार मागविण्यात येतील.
- ◆ पारंपारिक विषयाचे (स्थापत्य / यंत्र / विद्युत) २० अर्ज व इतर विषयाचे १५ अर्ज (अपवादात्मक परिस्थितीत इतर विषयाचे १० अर्ज) प्राप्त झाल्यानंतर ते खालीलप्रमाणे संबंधित परीक्षा केंद्राकडे पुढील प्रक्रीयेसाठी पाठविण्यात येतील.
- ◆ ऑन लाईन ॲप्लीकेशन रिसिस्ट पध्दतीने भरती प्रक्रियेकरीता लेखी परीक्षा व प्रेझेंटेशन याकरीता तज्ञ समितीचे गठन संबंधित परीक्षा केंद्राचे प्राचार्य / प्रमुख हे करतील यामध्ये विषयतज्ञ व अन्य सदस्य असतील. मुलाखत समितीचे गठन तंत्रशिक्षण संचालनालयाकडून करण्यात येईल.
- ◆ परीक्षा केंद्र प्रत्येक विभागीय कार्यालयात म्हणजेच तंत्र शिक्षण विभागीय कार्यालय, मुंबई, पुणे, नाशिक, औरंगाबाद, अमरावती व नागपूर येथे प्रस्तावित करण्यात येत आहेत. तथापि, परीक्षा केंद्रावर कोणत्या विषयासाठी परीक्षा, मुलाखती घेण्यात याव्यात याविषयी संचालनालय स्तरावरून निर्णय घेण्यात येईल.

अर्हता:- अधिव्याख्याता पदाकरीता उमेदवारी अर्ज करण्यासाठी संबंधित विषयामध्ये बी.ई. (प्रथम श्रेणी) किंवा एम.ई. (प्रथम श्रेणी) किंवा संबंधित विषयात बी.ई.(द्वितीय श्रेणी) व एम.टेक / एम.ई.(प्रथम श्रेणी) ही शैक्षणिक अर्हता असणे आवश्यक राहिल. अभियांत्रिकी वा तांत्रिक शिक्षणात पी.एच.डी. पदवी प्राप्त केलेल्यांना प्राधान्य देण्यात येईल.

निवड प्रक्रियेची पध्दत:- परीक्षा केंद्रावर तज्ञ निवड समितीमार्फत लेखी परीक्षा व प्रेझेंटेशन घेण्यात येऊन उमेदवारांच्या लेखी परीक्षेचा निकाल व प्रेझेंटेशनचे मुल्यमापन करण्यात येईल व ते बंद लिफाफ्यात गोपनीय ठेवण्यात येईल. तदनंतर उमेदवारांची

मुलाखत, संचालनालयामार्फत गठीत समितीतर्फे त्याच ठिकाणी होईल. तसेच परीक्षा केंद्रावर कोणत्या विषयाच्या परीक्षा घेण्यात येणार आहेत याचे अधिकार संचालक, तंत्रशिक्षण, महाराष्ट्र राज्य, मुंबई यांना राहतील. संचालनालयाच्या अधिपत्याखालील राज्यातील विविध तंत्र निकेतनातील संबंधित विषयाच्या परीक्षा, संचालनालयाने निश्चित केलेल्या परीक्षा केंद्रावर घेण्यात येतील.

एकूण १०० गुणांची परीक्षा घेण्यात येईल. त्यामध्ये ५० गुण लेखी परीक्षेचे (वस्तुनिष्ठ प्रकार) , ३० गुण सादरीकरणाचे (यात १० गुण विषयाच्या ज्ञानाचे+ २० गुण सादरीकरणाचे) आणि २० गुण मुलाखतीचे राहतील. पात्रतेसाठी परीक्षेमध्ये किमान ५० टक्के गुण मिळविणे आवश्यक राहील.

संचालनालयामार्फत गठीत मुलाखत समिती :

- | | |
|---|--------------|
| १. सहसंचालक, विभागीय कार्यालय | - अध्यक्ष |
| २. संबंधित विषयाचे विभाग प्रमुख स्तरावरील विषय तज्ञ (२) | - सदस्य |
| ३. मागासवर्गीय प्रतिनिधी | - सदस्य |
| ४. संबंधित विभागातील तंत्र निकेतनाचे प्राचार्य | - सदस्य सचिव |

मुलाखती नंतर, अंतिम गुणवत्ता यादी तयार करण्याच्या वेळी मुलाखत समितीकडून लिफाफे उघडण्यात येतील व लेखी परीक्षा, प्रेझेंटेशन व मुलाखत यातील एकत्रित गुणांचे आधारे अंतिम गुणवत्ता यादी तयार केली जाईल. सदर यादीस मुलाखत समितीची मान्यता घेऊन केंद्र प्रमुख ती यादी तंत्र शिक्षण संचालनालयास सादर करतील. रिक्त जागानुसार गुणवत्ता यादीतील उमेदवारांना गुणवत्तेनुसार संचालक, तंत्रशिक्षण, महाराष्ट्र राज्य, मुंबई यांचे स्तरावर नेमणूकीचे आदेश देण्यात येतील. गुणवत्तेनुसार पात्र उमेदवार उपलब्ध न झाल्यास प्रतिकायादी न ठेवता पुनश्च नवीन अर्ज मागविण्यात येऊन त्यासाठी कमीत कमी ५ अर्ज प्राप्त झाल्यावर त्या अनुषंगाने नवीन निवड प्रक्रिया राबविण्यात येईल. संबंधित विद्याशाखेची गुणवत्ता यादी ही राज्यपातळीवर एकत्रितरित्या तयार करण्यात येईल.

मागासवर्गीयांचे आरक्षण राज्यपातळीवरील रिक्त पदांवर घेण्यात येईल, मात्र आरक्षित उमेदवार उपलब्ध नसल्यास गुणवत्ता यादीनुसार इतर पात्र उमेदवारास तात्काळ नेमणूक देण्यात येईल.


सदर पध्दतीमध्ये उमेदवारांना आवेदन पत्र वेबसाईटद्वारे उपलब्ध करून देण्यात येईल. तथापि, आवेदनापत्रासोबतचे शुल्क संबंधित उमेदवार लेखी परीक्षेच्या वेळी संचालक, तंत्रशिक्षण, महाराष्ट्र राज्य, मुंबई यांचे नावे असलेल्या राष्ट्रीयकृत बँकेच्या धनादेशान्वये परीक्षा केंद्र प्रमुखांकडे जमा करतील. आवेदन पत्र शुल्क खालीलप्रमाणे राहील.

- | | |
|------------------------------------|------------|
| १. खुल्याप्रवर्गातील उमेदवारांसाठी | - रु.५००/- |
| २. राखीव उमेदवारांसाठी | - रु.२५०/- |

उपरोक्त भरती संदर्भातील कार्यपध्दती पार पाडण्याची जबाबदारी सर्वस्वी संचालक, तंत्रशिक्षण, तंत्रशिक्षण संचालनालय, महाराष्ट्र राज्य, मुंबई यांची राहिल.

सदर आदेश शासनाच्या संकेत स्थळ www.maharashtragovt.in वर ठेवण्यात आले असून त्याचा संगणक संकेतांक २००७०५०५१५३८४८००१ असा आहे.

महाराष्ट्राचे राज्यपाल यांच्या आदेशानुसार व नांवाने


(सू. कि. निकम)

कार्यासन अधिकारी, महाराष्ट्र शासन

प्रत,

मा.मंत्री (उ.व तं.शि.) यांचे खाजगी सचिव, मंत्रालय, मुंबई

मा.राज्यमंत्री (उ.व तं.शि.) यांचे खाजगी सचिव, मंत्रालय, मुंबई

मा.अ.मु.सचिव (उ.व तं.शि.) यांचे स्वीय सहाय्यक, मंत्रालय, मुंबई

संचालक, तंत्रशिक्षण, महाराष्ट्र राज्य, मुंबई

सहसंचालक, तंत्रशिक्षण, विभागीय कार्यालय, मुंबई / पुणे/नाशिक/अमरावती/नागपूर/औरंगाबाद

सर्व प्राचार्य, शासकीय तंत्र निकेतने (संचालकामार्फत)

महालेखापाल (लेखा व अनुज्ञेयता / लेखा परीक्षा), महाराष्ट्र १/२, मुंबई / नागपूर

सर्व जिल्हा कोषागार अधिकारी, महाराष्ट्र राज्य, मुंबई

सर्व तंत्रशिक्षण कार्यासने, मंत्रालय, मुंबई

निवडनस्ती, तांशि-२